

॥ ಸತ್ಯನಾರಾಯಣನಿಗೆ ನೈವೇದ್ಯ ॥

ಸ್ವಾಮಿ ಶ್ರೀ ಸತ್ಯನಾರಾಯಣನೆ ॥ಪ॥
ಆರೋಗಣೆ ಮಾಡೋ ನಿತ್ಯ ನಿರಂಜನನೆ ॥ಅ.ಪ॥

ವಾಸುಕಿಶಯನನೆ । ಶ್ರೀ ಲಕ್ಷ್ಮಿ ರಮಣನೆ । ವಾಸ ವೈಕುಂಠ ನಾರಾಯಣನೆ ।
ಸಾಸಿರನಾಮದ ಮಹಾವಿಷ್ಣು ದೇವನೆ । ದಾಸ ಜನರ ಹಿತ ರಕ್ಷಕನೆ ॥೧॥

ಶೃಂಗಾರ ಪೀಠದಿ । ರಂಜಿಸಿ ಕಲಶವ । ಗಂಗಾಜಲವ ತುಂಬಿ ಅಲಂಕರಿಸಿ ।
ಕಂಗೊಳಿಸುವ ಸತ್ಯನಾರಾಯಣ ನಿನ್ನ । ಅಂಗ ಪೂಜೆ ಮಾಡಿ ನಮಸ್ಕರಿಸಿ ॥೨॥

ಗುರುದ್ವಿಜರೊಡಗೂಡಿ । ಸಂಕಲ್ಪವನು ಮಾಡಿ । ಹರಿ ನಾರಾಯಣ ನಿನ್ನ ವ್ರತಕೆ ತಕ್ಕ ।
ಸರಿತೂಕ ಕ್ರಮದಂತೆ ರಚಿಸಿ ಸಪಾದವ । ಪರಮಭಕ್ತಿಯೊಳು ತಂದಿರಿಸುವೆವು ॥೩॥

ವ್ರತ ಕಥೆ ಮಹಿಮೆಯ । ಹೇಳಿ ಕೇಳುವರಿಗೆ । ಸತತ ಆರಾಧನೆ ಮಾಡುವವಗೆ ।
ಅತಿಶ್ರೇಷ್ಠ ತೀರ್ಥ ಪ್ರಸಾದ ಸೇವಿಪರಿಗೆ । ಗತಿಮೋಕ್ಷ ಶಾಶ್ವತ ಫಲ ನೀಡುವೆ ॥೪॥